

ሰንበት ዘገብር ኄር (ጾም 40) (2021)

ሚያዝያ 3 2013 ዓ.ም (4/11/2021)

ንህያባት አምላኽ አፍሪካ ምክክል

መዝሙር: መኑ ውእቱ ግብር ኄር ወምእመን ዘይረክቦ እግዚኡ በምግባረ ሠናይ.... መን እዩ እቲ ሕያዋይን እሙንን አገልጋሊ ንጎይትኡ ጽቡቕ ክገብር ዝጸንሖ እሞ ጎይትኡ ኣብ ልዕሊ ዠሉ ገንዘቡ ዝሸሞ እንደገና ከኣ ሕያዋይን እሙንን አገልጋሊ ብሒደት ተአሚናካ ኢኻ እሞ ኣብ ብዙኅ ክሸመካ እዩ፤ ናብ ታሕንስ ጎይታኻ እቶ።

ንባባት: 1ቆሮ 4:1-9፤ 1ጴጥ 2:11-19፤ ግ.ሓ.16:9-18፤ ማቴ 25:14-30

ሰብከት: ከመ እንግር ፈቃደክ መከርኩ አምላኪያ፤ ወሕግከኒ በማከለ ከርስዩ ዜኖኩ ጽድቀክ በማሕበር ዐቢይ። አምላኽይ ፍቓድካ ንምግባር ባህጊ ኣሎኒ፤ ሕግኻ እውን ኣብ ውሽጢ ል በ ይ እዩ፤ ጽድቕኻ ኣብ ጉባኤ ኣብሰርኩ መዝ. 40:8።

መዝሙር: መን እዩ እቲ ሕያዋይን እሙንን አገልጋሊ ጎይትኡ ኣብ ሰናይ ግብሪ እንከሎ ዝረኽቦ እናበለ ናይ ሎሚ መዝሙር ነዚ ሰንበት ክነስተንትን ይሓተና። ኣብ ሰናይ ግብሪ እንከሎና መዓልቲ እግዚኡብሔር እንተ መጸት ዕዉታት ኢና። ዝሓለፈ ሰንበት መዓልቲ አምላኽ ብዘይትሓስበ ሰዓት ክትመጽኡኩም እያ ስለ ተሰናዲኹም ጽንሑ ዝብል ኣስተንቲና ሎሚ እውን ምስኡ ዝቕጽል እዩ ኣስተንትናና።

አምላኽ አፍሪይቲ ክንከውን እዩ ዝደልየና። ኣብ ተፈጥሮ ንመጀመርያ ወለዲ ዝተዋህቦም ትእዛዝ ፍረይን ተባዝኹን ንምድሪ ኸአ ምልእዎን ምለኽዎን (ዘፍ 1:28ፍ) እናበለ ኣብ ዓለም ዘሎ ኹሉ ከምቲ አምላኽ ዝደልዮ ክጥቀሙሉን ከፍርዮን ተዋሂብዎም። ኣብ ወንጌል በቲ አምላኽ ዝሃበና ጸጋ ገለና 30፤ 60፤ 100 (ማቴ 13:8) ክነፍሪ ከምዝደሊ ይነግረና። ነርድእቱ ክልእኩም እንከሎ ኪዱ ኣብ ኩሉ ዓለም ስብኹ ክብሎም እንከሎ ኣብ ተልእክኦም ከፍርዮ ከምዝደሊ ነጊርዎም። አምላኽ ንነፍሲ ወከፍና ከምቲ እንክእሎ ክነፍሪ ጸግኡ ይህበና።

ወንጌል ማቴዎስ ብዛዕባ ምስላ ምእክሊት ይነግረና። ኣብዚ ምሳሌ እቲ ጎይታ መጀመርያ ኣብቶም አገልገልቱ ምሉእ እምነት ገሩ ገንዘቡ ከፍርዮሉ ብዘይ ኣፈላላይ ከከም ዓቕሞም ሂብዎም። ዝውሃቦም ገንዘብ እኹል ገንዘብ እዩ ወላ ነቲ ብዓል ሓደ ምእክሊት ዝተዋህበ እኹል እዩ ነሩ። (ሓደ ምእክሊት ሽድሽተ ሽሕ ደናሪ እዩ ሓደ ዲናር ናይ ሓደ መዓልቲ ዶመዝ እዩ)። ንነፍስወከፎም ከምቲ ዝተዋህቦም ከምዝጸቡዮም ሓቢሩ ንመገሻ ከይዱ።

ካብ መገሸኡ ምስ ተመልሰ ጸብጸብ ክሓትት ምስ አገልገልቱ ኮፍ ኢሉ። እቶም ክልተ ቀዳሞት ኣበርቲዎም ስለ ዝሰርሑ ዕጽፊ ከፍርዮ ክኢሎም። እዚአም አምሳል ናይ እቶም አምላኽ ጸግኡ ዝሃቦም እሞ ዘፍረዩ እዩ ዘመልክት። እቶም ዘፍረዩ ከኣ አምሳል ናይ እቶም ፈርሓት ዘይትጉሃት እሞ ነቲ አምላኽ ዝሃቦም ጸጋ ብግቡእ ዘፍርዩ እዩ ዘመልክት። ሎሚ ንሕና እውን ነቲ አምላኽ ዝሃበና ዓቕምን ጸጋን ከምቲ አምላኽ ዝደልዮ ገርና እንተ ዘፍረና ኣብ ቅድሚ አምላኽ ጸብጸብ ክንሕተት ኢና።

እዚ ምሳሌ እዚ ብዛዕባ እቶም ካብ ሓደ ሃብታም ብለቓሕ ወሲዶም ክኸሰቡ ዝደልዩ እዩ ዝናገር። ማለት ካብ ብዓል ገንዘብ ወሲዶም ከሲቦም ለቕሕኦም ዝኸፍሉ። ኣብዚ ናይ እቲ ጎይታ

ሕያውነት ክንርኢ ንኸኢል። እቲ ዝተዋህበ ገንዘብ ከምድላዮም ከጥፍእዎ ዘይኮነ ከፍርዮሉ እዩ ተዋሂቡ። እቶም ክልተ ቀዳሞት ከምቲ ጎይትኦም ዝተጸበዩ ነቲ ዝተዋህቦም ገንዘብ ከም ግቡእ ጽዒሮም ኣፍርዮምሉ በዚ ኸኦ ዕጽፊ ገሮምሉ። እቲ ሳልሳይ ግን ገንዘቡ ኣብ መሬት ቀቢርዎ (በቲ እዋን ዝበለጸን ዋሕስ ዘለዎ ገንዘብካ ሓደ ኣብ ዘይፈልጦ ኣብ መሬት ምቕባር እዩ)።

እቲ ጎይታ ምስ መጻ እቶም ክልተ ቀዳሞት ጸብጸቦም ኣቕሪቦም። እቲ ጎይታ ብዝያዳ ተሓጉሱ ዝያዳ ክውሃቦም እሙናት ኮይኖም። ንነፍስወከፎም ጽቡቕ ኣታ ሕያዋይን እሙንን ኣገልጋሊ ብውሑድ ተአሚንካ ኢኻ እሞ ኣብ ልዕሊ ብዙኅ ክሸመካ እዩ ናብ ሓጎስ ጎይታኽ እቶ” ተባሂሎም።

አምላኽ ካብ ንነፍሲ ወከፍና ዝሓተና ነገር አሎ፡

- ክነፍሪ ጸግኡ ሂቡና አሎ። ኣብዚ እንውሃቦ ጸጋ ንርእስና ጥራሕ ዘይኮነ ነቲ አምላኽ ዝደልዮ ክንገብርን ንርእስና ኸኦ ኣብ ጽቡቕ መዓላ ኣውሊልና ሕጉስ ሕይወት ክነብር። አምላኽ ጸግኡ ክህበና እንከሎ እምብኣር ብዓላማ እዩ። ስለዚ ነፍሪ ዘሎና ወይስ መኻናት ኮና አሎና።
- ከምቲ ጎይታ ንረብሓ ርእሱ ዘይኮነ አምላኽ ንኣና ክንጥቀም እዩ ጸግኡ ዝህበና። አምላኽ ብስራሕና ክኸሰብ ኢሎ ኣይኮነን ጸግኡ ዝህበና ንሕና ኣብ ሕይወቱ ሱታፌ ክህልወና እሞ ምሉእ ሓጎስ ክንረክብ። ሕይወትና ምሉእ ዕረፍትን ሓጎስን ዝረክብ ኣብ አምላኽ ክምለስ እንከሎ ማለት ንአምላኽ ክረክብ እንከሎ ጥራሕ እዩ።
- ጸጋ አምላኽ ንርእሳይ ጥራሕ ዝተዋህበ ኣይ ኮነንን። ርሊጳ ፍራንቸስቲስ ንተመሃሮ ዘርኦ ክህነት ኣብ ዝተሃረብዎ “ጸዋዕት ክህነት ንዕግበት ርእስና ኣይ ኮነን ዝውሃበና። መምዘኒ ክህነት ምስ ህዝቢ ዘሎካ ርክብ እዩ ይብሉ። አምላኽ እምብኣር ጸግኡ ዝዕድለና ንኸልኦት ክነገልግልን ኣብ ካልኦት ክንልኦኽን እዩ። ዘሎኒ ውህበት አምላኽ ንኣይ ጥራሕ ዘይኮነ ንኣገልግሎት ኣሕዋተይ እውን እዩ።
- ኣብ ቃል ኪዳን ክልቲኦም ነነድሕዶም ኣብ ምድሓን ክሕገዙ ዝተላእኩ እዮም። ሓደ ነቲ ሓደ ህላዌ አምላኽ ኣብ መንግኡም ዝገልጽ ኸኸውን ይግባእ። እዚ ክገብሩ እንተ ኸኣሎ ጥራሕ እዩ ኪዳናም ሓደ ካብቲ ምስጢራት ቤተ ክርስቲያን ክብሃል ዝኸኢል። ስለዚ ኪዳነይ ንመን እዩ ዘንጸባርቕ ዘሎ ኢሎም ክሓስቡ ይግባእ።

ኩልና ተኸተልቲ ክርስቶስ ኣብ ተልእኮ አምላኽ ክንጽመድ እዩ ተልእኮና። አምላኽ ሰብ ኣብቲ ንሱ ዝገብሮ ስራሕ ክሳተፍ ይደልዮ ኸሎ ኣብ ጸግኡ ተሳቲፉ ፍሉይ ፍጥረት ይኸውን። ኣብ ጽቡቕ ስራሕ ክንጽመድ ከሎና ኣብ ስራሕ አምላኽ ኢና እንሳተፍ ዘሎና። ሱታፌና ብብዙሕ ነገር ክግለጽ ይክኣላ በቲ ተጸዊዕናሉ ዘሎና ሕይወት ሕጉሳት ክንከውን ንአምላኽ ዘሓጉስ ነገራት ክንፈጥር ይግብእና። አምላኽ ንዝሃበና ሰናይ ነገር ከምቲ ዝግብኦ ሒዝና ክንርከብ።

እቲ ብዓል ሓደ ምእክሊት ነታ ዝተዋህበቶ ሒዙ ቀሪቡ። ኣየፍረየን ምኽንያቱ ስለ ዝፈርሐ ነታ ዘላቶ ሓቢእዎ። ጎይታይ ዘይዘራእካዮ እትዓጽድ ዘይበተንካዮውን እትእክብ ጩካን ሰብኣይ ምዃንካ እፈልጠካ እዩ ስለዚ ፈሪህ ከድኩ ነቲ መክሊትካ ድማ ኣብ ምድሪ ሓባእክዎ ሕጂ ኸኦ እንሆ ገንዘብካ በሎ። እዚ ብዙሕ ካብኡ ኣይተጸበየን ዝወሓደ እዩ ተዋሂብዎ ግን ከምቲ ዝተዋህበ ኣይገበረን።

እቲ ጎይታ ሓያል ከምዝኾነ አይክሕድን ነቲ ሃካይ አገልጋሊ ኸአ ንገንዘቡ ክረብሓሉ ስለ ዘይሓገዞ ይብሓሶ። ኣብ ባንክ ከቐምጦ ምተኸለለ ሽዑ ወለድ ምረኸበሉ ነሩ እዚ ገን ንገንዘብ ጎይትኡ አምኪንዎ። በዚ ምኽንያት እቲ ገንዘብ ካብኡ ተወሲዱ ንዘፍርይዎ ተዋሂቡ። ዘገርም እዩ ንዘለዎ ዘበለ ኹሉ ይህብዎ ይውስኽዎ እውን ንዘይብሉ ግና እቲ ዘለዎ እኳ የግድፍዎ። እዚ አገልጋሊ ድኹም/ሕማቕ፣ ሃካይ፣ ዘይረብሕ ተባሂሉ ዝተዋህቦ ገንዘብ ይሕደግ ኣብ ጸልማት ኣብ ወጻኢ ይድርብ። ነዚ ዝተዋህቦ እኳ ከፍሪ ካብዘይከአለ ካብ ገዛ ከውጽእዎ ይእዝዝ።

እዚ ናይ እቶም አምላኽ ዝተፈላለዩ ጸጋ ሂብዎም ሓንቲ መዓላ ዘይገብሩ ወይ እውን ኣብ ክፍሓትን ሕመቕን ጥራሕ ተጸሚዶም ናይ ዝኸብሩ እዩ። ኣብ ሓሶት ኣብ ምጥፍፋእ ከምኡ ዝተፈላለዩ ምኽንያት እናገብሩ ንክብሪ አምላኽን ሰብን ክጎድኡ ዝኸብሩ ሰባት ዝነግር እዩ።

ኣብዚ ቅዱስ እዋን ጸም ኣብ ሕይወትና ተመሊስና፡

1. **ንዝተዋህበና ጸጋ አለሊና ክንክእል፡** ኩልና ጸጋ ተዓዲልና ኢና፣ ኣብ ገለ እዋን ንዝተዋህበና አይንፈልጦን ወይ እውን አይንርእዮን ኢና ናይ ካልኣት ጥራሕ ንርኢ እዋ ከምዘይተዋህበና ኣብ ምስትምሳል ንነብር ስለዚ ንዝተዋህበና ጸጋ ንርኢ እዋ ነመስግን።
2. **ህያብ አምላኽ ክነፍሪ እዩ ዝውሃበና፡** ከምቲ አምላኽ ዝደልዮ ገርና ክነፍሪ ይግባእ። ኣብ አገልግሎት አምላኽን ኣሕዋትን ክንዕጠቕ ከምቲ አምላኽ ዝደልዮ ኮና ክነብር እዩ ድላዩ። ህያብ አምላኽ ንግላዊ ጥቕምናን ድለትናን ጥራሕ አይኮነን ዝውሃብ ንኸልኣት ክንሕግዘሉን ንርእስና ክንጥቀመሉን እዩ ዝውሃበና።
3. **ንርእስና ኣብ ጽንኩር ነገር ክነእትዎ አሎና፡** ሰብ ጽቡቕ ክገብር እናጠዓዎ ዘይኮነ ኣብ ገለ እዋን ምስ ስምዒቱ እናተዋግኦ ኣብ ገለ እዋን እውን ምስ ዘጋግዩ እናተቐለሰ እዩ ኣብ ዓወት ድሕነት ርእሱ ክበጽሕ ዝኸእል። እዚ ክገብር ግን ንመጻኢ ሕይወቱ ርእዩን አረጋጊጽን እንተ ኸደ ጥራሕ እዩ ክገብር ዝኸእል።
4. **ከይጸዓርካ ድሕነት የለን፡** አምላኽ ከድሕነና ናታትና ተሳትፎ የድሊ።ነቲ አምላኽ ዝህበና ወይ ዝብለና እሺ ኢልና ክንቅበል አሎና ሽዑ ምስ ድላዩ ክንጉዓዝ ንኸእል። ኣብ ገለ እዋን ክርድአና ይኸእል እዩ ኣብ ገለ እዋን ግን ምቕባል ጥራሕ እዩ ምርጫና፣ ንድላይ አምላኽ ኣብ ፍረ ክነብጽሖ ደም ክንርህጽ አሎና።

አምላኽ ክፈጥረና እንከሎ ብሂጉ እዩ ፈጠሩና ምስኡ ክነብር ኣብ ሓጎስ ክነብር እንተ ኹን ሕሱም ጸላኢ ገርና እዚ እንርእዮ ሕይወት ለቢስና። ድሕነት ነፍስና ጸዕሪ ሓቲቱ፣ ኣብ ጉዕዞ ሕይወት ዝፈታተን ነገራት በዚሑ በዚ ምኽንያት ብዙሓት ዓለውቲ ተረኺቦም። መንግስተ ሰማይ ብሓይሊ እትእቶ ኮይና። ጉዕዞ ሰማይ እምብአር እሙናትን ትጉሃትን ኮና ክንጉዓዞ አድልዩ። ኣብ ጉዓዞ ዝተፈላለዩ ፈተናን ድኽመትን ይጓነፍ ስለ ዝኾነ እሙናት ኮና እቲ ዝክአለና ክንገብር ንዝተረፈ ኣብ ኢድ አምላኽ ክንሓድጎ ንሕተት አሎና።

ኣብ ግራት አምላኽ ክነፍሪ እዩ ጸዋዕታና ኣብ ካልእ ግራት ብላዕ ዘይኮነ ኣብ ግራትና ኣብ ቤትና ኣብ ኣሕዋትና ኢና ክንወፍር ዘሎና። አፍሪይቲ ክንከውን። ክነፍርዮ ዝድለ ዘሎ ብዙሕ እዩ። ልዕሊ ኹሉ ሎሚ ሰብ ሰላም ስኢኑ ምስ አምላኹን ምስ ሰቡን ጸጊምዎ አሎ። ሰላም ክንዘርእ ሕውነት ክነዕቢ ነቲ ከይነፍሪ ዘርኢ ክርዳድ ዝሕውስ ወይ እውን ከም ቍልላሕ ኮይኑ ከይነፍሪ ዝግግት ሓይሊ እምቢ ኢልና ንድላይ አምላኽ ጽን ኢልና ንሰላም ክንወፍር እዋ ኣብ ኩሉ ፍቕሪ ክንዘርእ እዩ ድላይ አምላኽ።

ክነፍሪ ሓገዝ የድልየና ንሱ ኸአ ካብ አምላኽ እዩ። ንኹሉ ንአኻ ሒዘ ክገብሮ እጽዕር አሎኹ እም ምሳይ ኩን። ንበይነይ አይትሕደገኒ ኢልና ንለምኖ። እዚ ጸምና ፍሪ ክህልዎ እምብአር ሎሚ እውን አብ አምላኽ ንመለስ ብኃጢአትና ተአሚና ምሓረኒ ሕደገለይ ንሓወይ ንሓፍተይ በደሎም ሓዲገ ክኸእል ከአ ጸጋኻ ሃበኒ ንበሎ።

ዝክአለና ምስ ገበርና ዝተረፈ ባዕሉ ክምልኦ እዩ። አብ ውሑድ እሙን/እምንቲ ኮንኩም ኢኹም እም አብ ብዙሕ ክሸመኮም እየ ክብለና እዩ። እሙናት አገልገልቲ ኮና አብ ግራት አምላኽ አፍረይቲ ንኹን።

አባ ንጉሠ ፍሥሓ